

Mədəniyyət komitəsinin iclası keçirilib

Martın 6-da Milli Məclisin Mədəniyyət komitəsinin iclası keçirilib. Milli Məclisin Mətbuat və ictimaiyyətlə əlaqələr şöbəindən verilən məlumata görə, iclasda "Mədəniyyət haqqında" Azərbaycan Respublikasının Qanununda dəyişiklik edilməsi barədə qanun layihəsi ikinci oxunuşda müzakirə olunub.

Komitənin sədri Polad Bülbüloğlu qeyd edib ki, qanun layihəsi birinci oxunuşda Milli Məclisin plenar iclasında geniş müzakirə olunaraq qəbul edilib.

Parlament Aparatının Sosial qanunvericilik şöbəsinin müdiri Adil Vəliyev deputatların müzakirələrdə səsləndirdikləri fikirləri və təklifləri diqqətə çatdırıb. Qeyd olunub ki, "mədəniyyət sənayesi" anlayışının "mədəni və yaradıcı sənaye" anlayışı ilə əvəz edilməsi beynəlxalq terminologiyaya uyğundur. Vurğulanıb ki, "mədəni və yaradıcı sənayələr" ifadəsi yeni anlayış deyil, milli qanunvericilik aktlarında bu öz əksini tapıb. Həmçinin "Normativ-hüquqi aktlar haqqında" Konstitusiyaya qanununun "Normativ-hüquqi aktın mətninə dair üslub tələbləri" adlanan 56-cı maddəsində imperativ norma kimi təsbit olunub ki, normativ-hüquqi aktın mətnində eyni mənada müxtəlif anlayışların (terminlərin) işlədilməsinə yol verilmir.

İclasda iştirak edən mədəniyyət nazirinin müavini Səadət Yusifova "Mədəniyyət haqqında" qanuna mədəniyyət sahəsində layihələrin maliyyələşdirilməsi ilə bağlı təklif olunan yeni 45.4-cü maddə ilə bağlı məlumat verib. O, bildirib ki, təklif edilən dəyişiklik mədəniyyət sahəsində keçirilən tədbirlərin qrant maliyyələşdirilməsi mexanizminin genişləndirilməsini nəzərdə tutur. Belə ki, qeyri-hökumət təşkilatları ilə yanaşı, hüquqi şəxslərin digər növlərinin, eləcə də fiziki şəxslərin bu prosesdə iştirakının tənzimlənməsi üçün xüsusi qaydanın təsdiqi nəzərdə tutulub. Nazir müavini bu istiqamətdə görülən işlər barədə də məlumat verib.

Müzakirələrdə deputatlar Əlibala Məhərrəmxadə, Şahin Seyidzadə, Tənzilə Rüstəmxanlı, Cavanşir Feyziyev, Novruzəli Aslanov, Sahib Alıyev, Əqli Mülkiyyət Agentliyi Aparatının rəhbəri Xudayət Həsənli çıxış edərək dəyişikliklərlə bağlı rəy və təkliflərini söyləyiblər.

Qanun layihəsi ikinci oxunuşda baxılmaq üçün Milli Məclisin plenar iclasına tövsiyə edilib.

"Azərbaycan"